



Stqarrija għall-Istampa

Il-Lussemburgu, il-31 ta' Awwissu 2017

Il-Fond fiduċjarju għar-Repubblika Ċentru-Afrikana kiseb “riżultati pożittivi”, jgħidu l-Awdituri tal-UE

Rapport ġdid li nħareġ mill-Qorti Ewropea tal-Awdituri jgħid li l-ewwel fond fiduċjarju tal-UE li qatt twaqqaf fl-Afrika jista' jittqies li kiseb “riżultati pożittivi”. Il-Fond fiduċjarju Bêkou tal-UE għar-Repubblika Ċentru-Afrikana attira l-għajnuna, u l-biċċa l-kbira mill-proġetti tiegħu taw l-outputs li kienu mistennija minnhom, għalkemm ma tantx tfaċċaw donaturi addizzjonali. Il-fond jipprova wkoll viżibbiltà akbar lill-UE fir-reġjun, jgħidu l-awdituri.

Il-Fond fiduċjarju Bêkou, li tnieda f'Lulju 2014, kien l-ewwel wieħed ta' dan it-tip li kien immaniġġjat mill-Kummissjoni Ewropea. Id-donaturi tiegħu huma l-UE, Franza, il-Ġermanja, in-Netherlands, l-Italja u l-Iżvizzera, li impenjaw lilhom infushom li jagħtu total ta' EUR 146 miljun biex jappoġġaw il-ħruġ tar-Repubblika Ċentru-Afrikana mill-kriżi u r-rikostruzzjoni tagħha.

L-awdituri eżaminaw jekk l-istabbiliment tal-fond kienx iġġustifikat, jekk kienx qed jiġi mmaniġġjat tajjeb u jekk kienx qed jilħaq l-oġġettivi tiegħu. Huma sabu li d-deċiżjoni li jitwaqqaf il-fond kif ukoll it-tfassil tiegħu kienu adatti, għalkemm la saret valutazzjoni formali tal-għażla tal-istrument ta' finanzjament u lanqas analiżi komprensiva tal-ħtiġijiet. Il-ġestjoni tal-fond għadha ma laħqitx il-potenzjal kollu tagħha, jgħidu l-awdituri. Filwaqt li attira l-għajnuna u l-biċċa l-kbira mill-proġetti taw l-outputs li kienu mistennija minnhom, huwa kellu biss influwenza limitata fuq il-koordinazzjoni fost il-partijiet interessati. Hemm lok biex isir titjib fil-proċeduri tiegħu, u l-monitoraġġ u l-evalwazzjoni għadhom mhumiex żviluppati għalkollox.

“Bêkou tfisser tama fil-lingwa Sango tar-Repubblika Ċentru-Afrikana,” qalet is-Sinjura Bettina Jakobsen, il-Membru tal-Qorti Ewropea tal-Awdituri responsabbli għar-rapport. “Nittamaw ferm li l-fond jista' jikkontribwixxi għall-bini ta' pedamenti għal futur aħjar għall-pajjiż.”

Biex ikun jista' jsir titjib fit-tfassil u l-ġestjoni tal-fond Bêkou u ta' fondi fiduċjarji oħra tal-UE, l-awdituri jirrakkomandaw li l-Kummissjoni Ewropea tiżviluppa gwida ulterjuri għall-għażla tal-mezz ta' għajnuna u għall-analiżijiet tal-ħtiġijiet, sabiex ikun jista' jiġi ddefinit l-ambitu ta' intervent tal-fondi fiduċjarji. Jenħtieġ ukoll li l-Kummissjoni ttejjeb il-koordinazzjoni fost id-donaturi, il-proċeduri tal-għażla u l-kejl tal-prestazzjoni.

L-iskop ta' din l-istqarrija għall-istampa huwa li jingħataw il-messaġġi prinċipali tar-rapport speċjali adottat mill-Qorti Ewropea tal-Awdituri.

Ir-rapport sħiħ jinsab fuq www.eca.europa.eu.

ECA Press

Mark Rogerson – Kelliem

T: (+352) 4398 47063

M: (+352) 691 55 30 63

Damijan Fišer – Uffiċjal tal-Istampa

T: (+352) 4398 45410

M: (+352) 621 55 22 24

12, rue Alcide De Gasperi - L-1615 Luxembourg

E: press@eca.europa.eu

@EUAuditors

eca.europa.eu

Noti lill-Edituri

Fond fiduċjarju huwa fond li għe stabbilit għal skop speċifiku ta' żvilupp b'kontribuzzjonijiet finanzjarji minn donatur wieħed jew aktar, u li ta' spiss jitwaqqaf b'rispons għal krizijiet bħal diżastri naturali jew kunflitti. Mill-2013 'il hawn, il-Kummissjoni Ewropea kellha l-possibbiltà li twaqqaf "fondi fiduċjarji tal-Unjoni għal azzjonijiet esterni" biex jintużaw għal azzjonijiet ta' emerġenza, ta' wara l-emerġenza jew azzjonijiet tematiċi.

Ir-Repubblika Ċentru-Afrikana hija waħda mill-ifqar pajjiżi u minn dawk l-anqas żviluppati fid-dinja, u fl-2016 għet ikklassifikata fl-aħħar post fl-Indiċi tal-Iżvilupp tal-Bniedem maħruġ mill-UNDP. Dan minkejja li għandha depożiti minerali sinifikanti kif ukoll riżorsi oħra, bħal riżervi tal-uranju, żejt grezz, deheb, djamanti, kobalt, injam u enerġija idroelettrika. Il-popolazzjoni tagħha ta' 4.5 miljun persuna hija mifruxa fuq territorju vast ta' 623 000 km² (bejn wieħed u ieħor id-daqs ta' Franza u tal-Belġju flimkien). Minn meta kiseb l-indipendenza fl-1960, il-pajjiż esperjenza kunflitti, governanza fqira, livell għoli ta' faqar u inugwaljanza, kif ukoll nuqqas ta' investiment mis-settur privat. Is-sitwazzjoni issa hija waħda prekarja, b'aktar minn nofs il-popolazzjoni fi ħtieġa ta' għajjnuna umanitarja. Madwar 450 000 persuna huma spostati f'pajjiżhom u għadd simili ta' persuni ħarbu lejn pajjiżi ġirien.

Ir-Rapport Speċjali Nru 11/2017: "Il-Fond fiduċjarju Bèkou tal-UE għar-Repubblika Ċentru-Afrikana: bidu promettenti minkejja xi nuqqasijiet" huwa disponibbli fuq is-sit web tal-QEA, (eca.europa.eu), bi 23 lingwa tal-UE.